



## ИЗВЕШТАЈ

### од Консултативната средба за Предлог-Стратегијата на Владата за соработка со и развој на граѓанскиот сектор, со Акциски план 2018-2020 Битола, 19.4.2018 година

На 19.4.2018 година, во салата на Советот на општина Битола, Генералниот секретаријат на Владата на Република Македонија – Одделение за соработка со невладини организации, организираше консултативна средба за Предлог-Стратегијата на Владата на Република Македонија за соработка со и развој на граѓанскиот сектор, со Акциски план 2018-2020, со цел граѓанските организации со свои предлози и идеи да придонесат кон донесувањето на новата Стратегија, како една од клучните мерки што се однесуваат на граѓанското општество од Планот 3-6-9 на Владата на Република Македонија.

Консултативната средба беше организирана преку објавување на покана на веб страницата на Одделението [www.nvosorabotka.gov.mk](http://www.nvosorabotka.gov.mk) и дистрибуирање на покана по електронски пат до сите здруженија од мејлинг листата на Одделението за соработка со невладини организации, здруженијата кои беа дел од работните групи за изработка на Стратегијата за соработка на Владата со граѓанскиот сектор на 14.3.2018 и 15.3.2018 година, како и членовите на Мрежата на државни службеници за соработка со граѓанскиот сектор. Дополнително, поканата беше дистрибуирана и преку Националниот ресурсен центар за граѓански организации. На средбата учествуваа 23 претставници на здруженија и фондации, од Генералниот секретаријат на Владата на Република Македонија - Одделение за соработка со невладини организации, како и претставници од Канцеларијата за соработка со НВОи на Република Хрватска кои го спроведуваат твининг проектот „Понатамошно институционализирање на структурирани механизми за соработка помеѓу Владата и граѓанскиот сектор“.

Воведно обраќање и презентација на приоритетите и целите на Предлог-Стратегијата имаше Сузана Никодијевиќ-Филиповска, Раководител на Сектор за анализа на политиките и координација од Генералниот секретаријат на Владата на РМ која потенцираше дека ставовите на институциите и организациите се особено значајни за градењето на партнерски односи помеѓу Владата и граѓанскиот сектор и ги охрабри присутните активно да се вклучат во дискусија со свои предлози и идеи. До присутните се обрати и Марина Лочерт-Шоштарик - претставник од Канцеларијата за соработка со НВО на Република Хрватска, која го сподели нивното искуство за изработка на стратешки документи, ги запозна учесниците на средбата со целта и очекуваните резултати од проектот и накратко ги претстави предложените активности со индикатори во Предлог-Акцискиот план 2018-2020.

Во дискусијата за Предлог-Стратегијата на Владата на Република Македонија за соработка со и развој на граѓанскиот сектор, со Акциски план 2018-2020, учествуваа повеќето од присутните претставници на граѓанските организации.

Владимир Стојановски од здружението „Марко Поло“ – организација за аутизам, бараше дополнителни појаснувања во врска со предлозите за измени на Законот за игри на среќа и забавни игри. Петра Поп Ристова од здружението Еко Гаја посочи на значењето на консултациите со граѓанскиот сектор, вклучително и унапредување на веб страницата [www.nvosorabotka.gov.mk](http://www.nvosorabotka.gov.mk).

Златко Талевски од Младински културен центар Битола предложи во приоритетната област 1, мерката 27: Подобрување на правната рамка за промовирање и развој на волонтерството, да се дополни со активности на ревизија, измена или укинување на Законот за трансформација во редовен работен однос; во приоритетната област 2, во мерката 29: Измена на Законот за донации и спонзорства во јавните дејности, да се предвиди механизам за индивидуални донации кон граѓански организации во текот на целата година, а не само еднаш кога се понесува или одобрува годишна даночна пријава за персонален данок на доход; и во приоритетна област 1, во рамките на мерките 2 и 3, да се предвиди подготовка на модул/прирачник за обука за сметководители за запознавање со новите измени во даночното законодавство за непрофитните организации.

Елизабета Апостоловска од здружението „Престиж“ укажа на потребата од подобрување на комуникацијата на граѓанските организации со администрацијата на локално ниво и предложи во мерките за градење на административните капацитети да бидат опфатени и административните службеници од подрачните единици на министерствата.

Претставникот на Генералниот секретаријат им се заблагодари на присутните претставници на граѓанските организации за активното учество и конструктивните предлози, ги повика да достават свои писмени предлози на е-маил адресата на Одделението за соработка со невладини организации до 30.4.2018 година и изрази уверување дека во мај 2018 година ќе биде усвоена Стратегијата на Владата за соработка со и развој на граѓанскиот сектор со Акциски план 2018-2020, како една од заложбите на Владата на Република Македонија согласно Планот 3-6-9.